



ဝန်ဝင်း

Printed in Myanmar

ငါတို့ပေးလိုက်ရတဲ့ ရွှေနှစ်များ

မောင်နေသစ် (ရေဦး)



ငါတို့ပေးလိုက်ရတဲ့
ရွှေနှစ်များ

မောင်နေသစ်-ရေဦး

၂၀၁၃ ခုနှစ်
အသက် (၉၀) မှာ ကွယ်လွန်ခဲ့တဲ့
ကျေးဇူးရှင် အမေနဲ့
သက်ရှိထင်ရှား အဖေသို့
ဦးခိုက်လျက်..။

ကျွန်တော့် ပင်ကိုယ်ရေးကဗျာများကို ဂရုတစိုက် ဖော်ပြပေးကြတဲ့ -

ရှုမဝမဂ္ဂဇင်း၊ မိုးဝေမဂ္ဂဇင်း၊ ရုပ်ရှင်မျက်မှန် မဂ္ဂဇင်း၊ စာပေဂျာနယ်၊

မြားနတ်မောင် မဂ္ဂဇင်း၊ ရွှေသမင်မဂ္ဂဇင်း၊ ပန်းဝေသီမဂ္ဂဇင်း၊ ပေဖူးလွှာမဂ္ဂဇင်း၊

ကလျာမဂ္ဂဇင်း၊ ရုပ်ရှင်တေးကဗျာမဂ္ဂဇင်း၊ သရဖူမဂ္ဂဇင်း၊ မိုးဂျာနယ်၊ ဒဂုန်မဂ္ဂဇင်း၊

ချင်းတွင်းမဂ္ဂဇင်း၊ ရနံ့သစ်မဂ္ဂဇင်း၊ လှိုင်းသစ်မဂ္ဂဇင်း၊ အလင်္ကာဝတ်ရည်မဂ္ဂဇင်း၊

Beauty Max မဂ္ဂဇင်း၊ ရယ်စရာမဂ္ဂဇင်း၊ Faces (မုခ) မဂ္ဂဇင်း၊ စွယ်တော်ရိပ် မဂ္ဂဇင်း၊

သူရိယနေဝန်းဂျာနယ်၊ အာရှအလင်းဂျာနယ်၊ ဒီလှိုင်းဂျာနယ်နှင့်

အထိမ်းအမှတ်စာစောင်များကို ကျေးဇူးအထူးတင်ပါကြောင်း....။

ကဗျာများကို နှစ်အလိုက်မဟုတ်ဘဲ သင့်တော်သလို စီစဉ်ခဲ့ခြင်းအတွက်

သဘောထား မတိုက်ဆိုင်ပါက ခွင့်လွှတ်ပေးပါရန်။

လေးစားစွာဖြင့်
မောင်နေသစ် (ရေဦး)

>>> အကြောင်းတစ်စုံတစ်ရာ
စိတ်ကူးတစ်ခုခုများ ရှိခဲ့ရင်
ဆက်သွယ်ဖို့။

ဦးနေသစ်ဟိန်း

“မြတ်ရွှေစင်”

သိမ်ကျောင်းလမ်း၊ ရေဦးမြို့။

၀၉-၄၀၀၄၅၂၇၅၆။

naythityeu@gmail.com

သမိုင်းကို ဖုန်ခါလို့ အနာဂတ်သစ်ကို မျှော်ကြည့်ခြင်း

မုန်တိုင်းရာသီတွေ၊ ရာသီခါးခါးတွေထဲ သက္ကရာဇ်တွေ

တဝုန်းဝုန်းကြွခဲ့ကြ။

ကာလယန္တရားကြီးက ဘဝတွေကို တအိအိ လှိုက်စားနေခဲ့တယ်။

ကျွန်တော်တို့ ရင်းလိုက်ရတဲ့ တန်ဖိုးတွေ...။

ဆယ်စုနှစ်များစွာ တွယ်ငြိစွဲကပ်နေခဲ့တဲ့ ဝဋ်နာကံနာ...။

“ကဗျာတွေ...”

ဒီလိုနဲ့ ဇီဝဇိုးငှက်ရဲ့ အံဖတ်တချို့မှာ သွေးစ၊ကလေးတွေ ပါလာခဲ့တယ်။

အရှုံးလား...။

အမြတ်လား...။

သရေလား...။

ပေါက္ခရာဝဿမုန်တိုင်းတွေ မွေ့ခဲ့တဲ့ နှစ်ဆိုးတစ်ခုမှာ ကျွန်တော်

ဟိုးဝေးဝေး ပင်လယ်ဝ ဒီရေချောင်းစပ်နားက မြို့ငယ်ကလေး တစ်မြို့မှာ

အသက်မဝတဝ ရှူရှိုက်ရှင်သန်နေခဲ့ရတယ်။။

လေတော့လေပါပဲ။

တချို့အတွက်တော့ အေးမြလေညှင်း...။

တချို့အတွက်က မီးမုန်တိုင်း...။

တချို့အတွက် လှိုင်းကြမ်းလေထန်...။

တစ်ကိုယ်ရေရှင်သန်မှု သက်သက်နဲ့တော့ ကျွန်တော်တို့ရဲ့

နှလုံးသားတွေ၊ အသက်သွေးတွေ လောင်းကြေးတင်နေစရာ မလိုပါဘူး။

ဘီလူးဆိုင်းနဲ့ ဆီမီးခွက်အက...။

တောထုတ်တေးနဲ့ ငြိမ်းချမ်းရေးအက...

ခုတော့ ဖူးပွင့်လန်းစွင့်ခွင့်မရခဲ့တဲ့ ပန်းပေါင်းများစွာအတွက် အကြွေးတွေ...။

ကျွန်တော်တို့ မေ့ပင်အောက်မဝင်မိဖို့တော့ အရေးကြီးမယ်။

သမိုင်းတာဝန်ဆိုတာ သမိုင်းရှိနေသရွေ့ ပခုံးပေါ်မှာ....။

လေပြေညံ့ညင်း ပျံသင်းရာသီ ရောက်လာပြီလား။

ကျေးဇူးတင်တေးဆို အရုဏ်ကြို့ ရာသီဦးရောက်ပြီလား။

သူ ငါ တမ်းမျှော် ရွှေပြည်တော်ကြီး နီးပြီလား။

ဘာပဲဖြစ်ဖြစ် အကောင်းမြင်စိတ်ကူးတချို့နဲ့ အိတ်ထဲက ကဗျာတွေ

ကျွန်တော် ဖြန့်ခင်းချလိုက်ပါပြီ။ ပကတိရင်နဲ့ ကြင်နာနမ်းရှိုက်နိုင်ကြပါစေ။

မောင်နေသစ် (ရေဦး)

နံနက်တေး

သဘာဝခွဲတမ်းမှာ

အရာရာ တစ်က ပြန်စလို့ ရမယ့်အတိုင်း
ဆိုင်းမဆင့် ဗုံမဆင့်ရောက်လာ နံနက်ခင်း
မျှော်လင့်ခြင်းတွေ ဖြန့်ကျက်ပွင့်ဖူး

“တကူ ကူးကူး”

“တကူ ကူးကူး”

အရုဏ်ဦး ချိုးငှက်အသံလွှင့်ဌာန
ငြိမ်းချမ်းရေး နိမိတ်ပြသီကျူး
ရွာဦးကျောင်း အင်တာနက်ညောင်ပင်ပေါ်

အဖော်မလို

သတ္တိရှိရှိ

အားပါးတရ

ကျကျနန

ကူပြနေပုံ....။

ဒီမိုကရေစီအရုဏ်ဦး

ဒီမိုကရေစီ အရုဏ်ဦး

တို့မျက်လုံးတွေ အမြင်ဝေဝါး

ဘယ်အမုန်းများ ကာဆီးထားသလဲ။

တို့ရဲ့နားတွေ အကြားယိုယွင်း

ဘယ်ဒင်းတွေက ပိတ်ဆို့ထားသလဲ။

တို့ရဲ့နှုတ်ဖျား စကားဆွံ့အ

ဘယ်ကဝေတွေက ပြုစားကြသလဲ။

ငါတို့ ဦးနှောက် တွေးခေါ်မှောက်မှား

ဘယ်နတ်ဆိုးများ နှောက်ယှက်ထားသလဲ။

ငါတို့နှလုံးသား ခံစားလန့်ထိတ်

ဘယ်မိစ္ဆာတွေ ခြိမ်းခြောက်ထားသလဲ။

မျက်စိကိုဖွင့် နားကိုစွင့်လည်း

မြင်သင့်တာကို တို့မမြင်ရ၊ ကြားသင့်တာကို တို့မကြားရ။

ရင်တွင်းစကား နှုတ်ဖျားတိုးတိတ်

အရိပ်ကိုကြောက် အရောင်ကိုလန့်

ကန့်သတ် ဥပဒေ တိုရှည်ထဲမှာ

လေတောင် ဝဝမရှုရဲတဲ့ဘဝတွေ...။

ငိုညည်းရှိုက်သံ၊ ခွေးဟောင်သံ

သေနတ်ပစ်သံ၊ ပုံးကွဲသံတွေ

သဘာဝဘေးဒဏ်၊ ပုံစံအမျိုးမျိုး

ဒုက္ခဆိုးထဲ အားကိုးရာမဲ့

တိရစ္ဆာန်နဲ့မခြားတဲ့ ဘဝတွေ...။

သက္ကရာဇ်တွေကြွေ နှစ်တွေဟောင်းလည်း

ငါတို့ဘဝကတော့ မပြောင်းသေး
လူက လူကို လူလို ဆက်ဆံ
အသိဉာဏ် နှလုံးသား
ကိုယ်ကျင့်တရား သိက္ခာ
ပွင့်လင်းမြင်မားလာတဲ့ တစ်နေ့ကို
တို့တွေ့တွေ့အောင် အဖြေရှာရမယ်
ခုတော့ အရှေ့ဆီမှာ
ဒီမိုကရေစီ အရုဏ်အလင်းတွေ
ဖြန့်ခင်းလာနေပြီ မဟုတ်လား...။

(ဒီလိုင်းဂျာနယ်၊ ၂၀၁၂ ခုနှစ်၊ စက်တင်ဘာလ)

မောင်နေသစ် ခေါက်တဲသံချောင်း

ယာရှင်မျောက်မောင်း

အိမ်ရှင်ဧည့်ထောင်း

ကျားက နွားကျောင်း

မြေခွေးတွေ သရဖူဆောင်း

သူခိုးနဲ့ ဓားပြပေါင်း

ဘိုးဘွားအမွေ ရသမျှရောင်း

ဧရာဝတီ၊ ရခိုင်၊ ကချင်၊ လက်ပံတောင်း

လိမ်ညာမုသား ခေတ်ကားမပြောင်း

မြန်မာမြေပုံ ခါးတစ်ခြမ်းစောင်း

မိဘမကောင်း သားသမီးခေါင်း

မြန်မာအမျိုးသားအပေါင်းတို့

အိပ်ကောင်းမနေကြပါနဲ့တော့

ကုန်တော့မယ်....။

(သူရိယနေဝန်းဂျာနယ်၊ ၂၀၁၄ ခု၊ ဇွန်လ)

အရေးကြီးနေပြီ

အရေးကြီးတယ်ဆိုတဲ့

စကားလုံးထက်

ခေါင်းတစ်လုံး ပိုမြင့်တဲ့

မျှော်လင့်ချက်တွေ..။

ဟိုမှာ

အရေးအပေါ် အခြေအနေ

ကြေညာထားရ (SOS)

Save Our Source

ဗိုက်ဆာလို့ အော်နေရုံနဲ့

ဒီစကားလုံး မသုံးသင့်သေးဘူး

အားလုံးလက်တွေ့ ထလုပ်ကြရမှာလေ။

ပြီးတော့

မေ့မေ့မူးမူး

အပျော်ကြူးရလောက်အောင်

အောင်မြင်ခဲ့သေးတာမှ မဟုတ်ဘဲ

ဘာကိစ္စထထ အော်နေပြန်ရတာ လဲ (SOS)

Success, Our Success

မဟုတ်သေးဘူး

အရေးကြီးတယ်

အရေးကြီးတယ်

စကားလုံးလေး လှည့်စားရုံနဲ့တော့

အလုပ်မဖြစ်သေးတာ သေချာပေါ့။

အခုဟာက တကယ်အရေးကြီးလာနေပြီ။

မီးတွေအားလုံး ငြိမ်းမသွားခင်လေးမှာ...။

စက္ကန့်တိုင်း အရေးကြီးလာနေပြီ

ဒီတစ်ခါလွဲရင်

ပြတိုက်ထဲရောက်သွားမှာ သေချာပေါ့

အရေးတကြီးကို အရေးကြီးနေပြီ...။

(စွယ်တော်ရိပ် မဂ္ဂဇင်း၊ ၂၀၁၂ ခုနှစ်)